

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīmahālakṣmyai namaḥ*

*śrīmadvēṅkaṭādhvariviracitē śrīlakṣmīsaḥsrē*  
**॥ śrīṅgārastabakaḥ navamaḥ ॥**

*This document has been prepared by*  
*Sunder Kidāmbi*  
*with the blessings of*  
*śrī raṅgarāmānuja mahādēśikan*  
*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīmahālakṣmyai namaḥ

## ॥ śrīngārastabakaḥ navamaḥ ॥

durjñēyamahimā sā māṃ kṣīrābdhi duhitā'vatāt |  
śrīngārarasasarvasvaṃ śēṣaśailēśvarasya yā ॥ 9.1 ॥

vihitasmarasaurabhēṇa padmē  
vividhēnāmba vilāsacēṣṭitēna |  
ativismayamādadhāti śaurēḥ  
anubhūtā'pi cirādapūrvavat tvam ॥ 9.2 ॥

kamalē tava hanta vīkṣitānāṃ  
kuṭilimnā kavalīkṛtaṃ sadā'pi |  
phaṇīśailapatērna jātu cētaḥ  
pratighōpajñamupaiti vakrimāṇam ॥ 9.3 ॥

viṣamāyudhāstrasuṣamāvahairahō  
tava lōkamātaravalōkavibhramaiḥ |  
bhagavānahīndra nagavāsyupāśnutē  
tarasā manōjñatarasāttvikaśriyam ॥ 9.4 ॥

kalaśābdhiputri valaśāsanādibhiḥ  
nigamairanādi vigamairapi stutaḥ |  
chalahētukēṣu kalahēṣu kēśavaḥ  
sa bhīyā tavaikamabhiyācatē vacaḥ ॥ 9.5 ॥

stambhataḥ svayamavāpa sambhavaṃ  
 yaḥ purā naraharirharipriyē |  
 śambarāhitavilāśadambaraiḥ  
 stambhamamba janayatyayaṃ tvayi || 9.6 ||

ahāri nētraṃ mama paśyatō'nayā  
 prasahya cōrassthalasaktayēti kim |  
 pratikriyāyai haratē ratēṣu tē  
 harirhaṭhādambaramamba raṃhasā || 9.7 ||

amba tvamatyantamudāratōru -  
 camatkṛtiṃ darśayituṃ priyāya |  
 abhyarthayitrē bhṛśamātmanō'pi  
 kucēlamitrāya dadāsi cēlam || 9.8 ||

bahistvālīvargastava navaratau dēvi hariṇā  
 karagrāhōnmīladvalayarava śuśrūṣuruṣitaḥ |  
 priyasparśānandōnmiṣita bhavatīhāsanibhṛtaiḥ  
 kaladhvānōpētaiḥ kanakavalayairvañcita iva || 9.9 ||

haṭhāt krīḍāyuddhē harisakhi bhavatyāḥ kacabharē  
 gṛhītē kāntēna grahilaḥṛdayaḥ kāmamadayaḥ |  
 manōjanmā marmāvidhamatha galatpuṣpakapaṭāt  
 avarṣad bāṇaughamaṃ prasabhamupariṣṭānmadhuripōḥ || 9.10 ||

ākhyayā ca mahasā harēḥ kara -  
 sparśanēna mṛditaḥ payōdharah |  
 dēvi vikṣipati tē sragudgalat  
 puṣpamauktikamayān payah kaṇān || 9.11 ||

sarabhasapariripsāsambhramōcchūnapīna -  
 stanaśithilitabandhā mañjulā kañcukī tē |  
 atanusamarakēlāvaprayatnātpriyēṇa  
 drutataramapanītā dugdhasindhōstanūjē || 9.12 ||

harati tadidamuccairhanta cakrāvalēpaṃ  
 diśati janani khēdaṃ madhyadēśasya cēti |  
 madanayudhi karābhyāṃ marditaṃ yugmamētat  
 kucadharaṇibhṛtōstē kupyatēvācyutēna || 9.13 ||

kaṭhinamukhanakhakṣatāni śaurēḥ  
 karayuganirdayamardanāni cāsya |  
 bhagavati sahamānayōḥ prakāmaṃ  
 tava kucayōrucitaṃ kṣamādharatvam || 9.14 ||

bhītaṃ śītakarādrathāṅgamithunaṃ  
 nityānuṣaktyāśayā  
 mātarvyātata tāvakastanajaniṃ  
 mānāt punaścandramāḥ |  
 tvatprāṇēśanakhātmanā kṛtajani -  
 statra pradattē kṣataṃ  
 vairamḥ hanta virōdhinōḥ kila mithō  
 janmāntarē'pyakṣatam || 9.15 ||

santyaajya sundari sudarśanapāñcajanya -  
 dyēkēna kaṅṭhamitarēṇa karadvayēna |  
 saṅgrhṇatastava kucāu ca madamba śaurēḥ  
 nō śaṅkhacakradharatā viratā ratē'pi || 9.16 ||

bhāvatkamācarati dēvi harāvapūrvam  
 pāṇigrahaṃ vijanakēligrhaṃ praviśya |  
 lājāyitaṃ vimṛditastana lōlahāra -  
 vyākīrṇa mauktikacayairjvalati smarāgnau || 9.17 ||

pañcāyudhānyapi vihāya tavāṅgakēṣu  
 sañcārayan sa caturaścaturaḥ svahastān |  
 kañjālayē kathamahō madhukaiṭabhāriḥ  
 pañcāyudhājimapi harṣabharādakārṣīt || 9.18 ||

krīḍāraṇē tava kṛtāpajayaḥ smarēṇa  
 santyājiteṣvapi ca śārṅgamukhāyudhēṣu |  
 kalyāṇi kaṃsadamanaḥ kamalē vicitraṃ  
 uttuṅga cāpalatayā nanu yōjitō'bhūt || 9.19 ||

upamarditayōrurōjayōstē  
 dayitāślēśadaśāsu mauktikānām |  
 navacandanarēṇunirviśēṣam  
 pariṇāmaṃ pratipēdirē parāgāḥ || 9.20 ||

māyāvādaistava tu vaśitē dēvi madhvārtikāri -  
 nyaṅgābhyāṃ vāṃ vighaṭitamabhūd dvaitamāliṅganēṣu |  
 ābhiruktāvalibhiracirādāśritaṃ nirguṇatvam  
 vyaktā cāntaḥkaraṇaharaṇāt tādr̥gānandapūrtiḥ || 9.21 ||

jalajāyatanē samastanāga -  
 pravarapraudhanibandhanaśramēṇa |  
 priyapāṇiniyantraṇōcitāyā -  
 stava kaṅṭhāduditāstadā suśabdāḥ || 9.22 ||

yōgē payōdhitāyē yuvayōstadānīm  
 śampālatājaladayōriva sampravṛttē |  
 ujjṛmbhitātānuśubhāśugavēganītā  
 yuktaṃ śramāmbukaṇikāmayavr̥ṣṭirāsīt || 9.23 ||

caladguṇēṣvatra payōdhijātē -  
 ṣvatrāsamuktāvaliṣu prakampaḥ |  
 ramē sadā rājakarāptanānā -  
 hārēṣu yuktō'tanuyuddhakālē || 9.24 ||

gāḍhaṃ śliṣyati mādhavē sakutukaṃ krīḍāvanīm tvāṃ tadā  
 yuktaṃ campakagarbhasaurabhaśubhairaspandi mandānilaiḥ |  
 rājīvōpari paryapāti sahasā lōlairalīnāṃ kulaiḥ  
 āsīdamba kadambagōlanicayō yasmādatō vismayaḥ || 9.25 ||

prasabhamaruṇabimbaṃ grastamāsīdakasmāt  
 paripatitamudūnāṃ paṅktibhirmēruśrīṅgāt |  
 api timiravṛtā'bhūdindirē candrarēkhā  
 tava ca madhujitaśca dvandvayuddhē pravṛddhē || 9.26 ||

vapuṣi mṛdutamē tē vēdanā mā janīti  
 pratiśamayīṣatā'pi prēyasā mādhavēna |  
 vipulapulakapālī viśvamātaḥ tvadaṅgē  
 tava dṛḍhaparirambhāt svairamunmēmiṣīti || 9.27 ||

madhumathanamanaḥ praharṣahētōḥ  
 manasijayajñamanēkadhā vidhāya |  
 dhruvamavabhṛthamajjanaṃ bhavatyā  
 janani kṛtaṃ śucibhiḥ śramāmbupūraiḥ || 9.28 ||

sāyāsāyāḥ surataviratau kānta bāhāntarālē  
 vinyasyāsyam tava bhagavati svāpasaukhyam bhajantyāḥ |  
 phālōtpanna śramajalamīṣaccitrakaprasrutō'smin  
 śrīvatsō'nyaḥ sa bhavatu ramē yastu kastūribinduḥ || 9.29 ||

sañjātaḥ nayanayugē nirañjanatvaḥ  
 nīrāgaḥ sphuṭamabhavat tavādharō'pi |  
 sampannā janani kacē'pi bandhamuktiḥ  
 sānandaḥ rahasi harērupāsanēna || 9.30 ||

malayamukuṭi vāṭipāṭira kōṭaranāṭinaḥ  
 sarasija madhusyandāmandā'ghamarṣaṇaharṣiṇaḥ |  
 tava ratibhavaḥ lumpantyamba śramaḥ śayanībhavat -  
 phaṇipatibhiyā mandaḥ mandaḥ caranta ivānilāḥ || 9.31 ||

vanajanilayē vārikrīḍādaśāsu daśānana -  
 dviṣi tava śanairātanvānē kucē nakhacēṣṭitam |  
 kṣubhitamanasā dattā nāthē tvayā śapharībhiyā  
 sarabhasaparīrambhārambhā jayanti nirantarāḥ || 9.32 ||

sarasijavanē saṃlīnāyāḥ sakautukamindirē  
 salilavihṛtau śaurērlōlēkṣaṇasya mukhasya tē |  
 alikavalitālōlaśyāmālakasya sarōruhāt  
 alikavalitācchaivālāḍhyādabhūna bhidāgrahaḥ || 9.33 ||

yugapadahimahībhrtyunmiṣantaḥ samantād  
 ṛtugaṇamapi kṛtsnaḥ nirviśannirviśaṅkaḥ |  
 saha viharati līlābhavatyā bhavatyā  
 mama janani mukundō mañjuvalliḡrhēṣu || 9.34 ||

kusumaśaradhanurjyā tuṅgaṭaṅkāraśaṅkā -  
 karamadhukarasaṅghārabdha jhaṅkārahṛdyān |  
 phaṇigirivanadēśān padmanābhaḥ sa padmē  
 saphalayati gabhīraistvatsahāyō vihāraiḥ || 9.35 ||

sākaṃ lōkapatistvayā viharatē kākōdarādrau ramē  
 sūnēṣōravanē vanē nayanayōrānandanē cāndanē |  
 śampāśliṣṭanavāmbudabhramajuṣāmaṅkē ciraṃ kēkināṃ  
 nṛttāḍambaranunnapannagatayā nirdōṣamandānilē || 9.36 ||

kāntō rantumanāstvayā saha ramē  
 kāmēna muhyan hariḥ  
 śyāmāṃ kēlivanīmamaṃsta rajanīm  
 dūrīkṛtārkaḍyutim |  
 sandhyārāgamagēṣu pallavagaṇaṃ  
 tatkōrakāṃstārakā -  
 ṇyantaḥ santamasam lasanmadhukara -  
 śrēṇīm ca nāṇīyasīm || 9.37 ||

tvannāthākhyā vahanaviśadībhūtataḍḍāsyadārḍhyaṃ  
 kiñcitkṛtyā kalayitumivākāṅkṣatā mādhavēna |  
 patyā sākam praṇayakalaham tāvakam chēttukāmē  
 kāmē dēvi svayamupavanē tanyatē bāṇadānam || 9.38 ||

sō'yaṃ gāyan smaramanumaliḥ śaśvadavyādabhavyāt  
 sampaśyantī yamiha kabarīsurabhādāpatantam |  
 jātōdvēgā jagadadhibhuvē citramaprārthitāpi  
 svairam datsē sarabhasaparīrambhamambhōdhikanyē || 9.39 ||



mandam mandam vṛṣagiritatīm svairamāṭīkamānaḥ  
 khēlam khēlam vimalahariṅāṅkānanē kānanēṣu |  
 grāham grāham mṛdusumanasaḥ kautukī kaiṭabhāriḥ  
 vāram vāram tava vitanutē dēvi mūrdhābhiṣēkam || 9.40 ||

rāgēṅōparyaniśamuṣitam puṣpavatyā latāyāḥ  
 prītyā gṛhṇan kamapi kutukī pallavaḥ phullavakraḥ |  
 sāndrāmōdam cikurasumanaḥ sannidhānēna nītvā  
 śārṅgī hanta śrutiśirasi tē sthāpayatyabdhikanyē || 9.41 ||

dattē mātastava kila mukhē pāṇinā durnivāra -  
 svēdēnāsau kamapi tilakaḥ kautukī śrīnivāsaḥ |  
 tvam tu svēdasrutivighaṭita sthānavinyāsamēnaḥ  
 vīkṣyādarśē hasasi dayitaḥ mōgha yatnaḥ vidagdhā || 9.42 ||

śēṣakṣmābhṛttaṭavanacara śyāmajīmūtasāṅghē  
 saṃlīya tvāḥ bhramayati hariḥ kalpitābhēdamōhaḥ |  
 tasmin vidyutpaṭalajaṭilē taḥ vicētuḥ viśantyā  
 vyāvṛttiḥ tē viśadamavidan sa svayaḥ vañcitō'bhūt || 9.43 ||

bālē dēhi payōdharam karayugē  
 prāvṛṭ tvayā yācyatām  
 āślēṣābhiruciḥ vidhēhi na śaśī  
 tasyāsmi kintu svasā |  
 āstāmuttaramētadīdṛgadharam  
 yācāmi vācā svayaḥ  
 nāstyarthō'dharayācñayēti caṭubhiḥ  
 padmē dhinōṣi priyam || 9.44 ||

paścādupētya parihāsakṛtē karābhyāṃ  
 dr̥ṣṭī tavāmba vipulē sthagayan sasēṣam |  
 pāṇidvayaṃ mama na kṛtsna pīdhānakēlau  
 paryāptamityahigirēḥ patirēti lajjām || 9.45 ||

tava lōkamātaravalōka vāgurā  
 mṛgajāla dr̥ṣṭiyugajādyakṛdguṇā |  
 nanu bhāti citramanubhāvamāśritā  
 hariṇā'pi tatra hariṇāyitaṃ tataḥ || 9.46 ||

smitacandrikayā kayā'pi dēvi  
 smarasaṃvṛddhipuṣā sadōnmiṣantyā |  
 madhusūdanamānasēndukāntē  
 dravatām candramasaḥ svasastanōṣi || 9.47 ||

tava stanaṃ śailaghanam vinōdāt  
 prasahya gṛhṇan prabhurabdhikanyē |  
 purā murāriḥ svakarōddhṛtasya  
 gōvardhanasya smṛtavān mahādrēḥ || 9.48 ||

vallī tamālamiva vidyudivāmbuvāhaṃ  
 māhēndranīlabhavanaṃ maṇidīpikēva |  
 indōḥ kalēva gagaṇāṅgaṇamindirē tvam  
 āśliṣya śaurimayasē mahatīmabhikhyām || 9.49 ||

madanatarupallavānām madhusūdanamānasālikusumānām |  
 tatkr̥tatapaḥ phalānām tava lalitānām tu janani kaḥ stōtā || 9.50 ||

|| iti śrīmadvēṅkaṭādhvariviracitē śrīlakṣmīsahasrē  
 śrīṅgāra stabakaḥ navamaḥ ||